

जय जय ब्रह्मविलासी । श्री मृगराजाचल रहिवासी हो ।  
दर्शनमात्रे देसी । अंबे शिवपण सहज जिवासी हो ।  
जय जय ब्रह्मविलासी .....॥ धृ ॥

तू आदिमाय भवानी । श्री मुळपीठाची जगदंबा हो ।  
आई भार्गवरामाची । मुनि जमदग्नीची वल्लभा हो ।  
भगिनी श्रीकृष्णाची । तूं यशोदेच्या आलिस गर्भा हो ।  
दुर्धरखळ मर्दिले । सह महिषासुर शुंभ निशुंभा हो ।  
होऊनिया भिल्लिणी । त्वां भुलविले महादेवासी हो ।  
जय जय ब्रह्मविलासी .....॥ १ ॥

कामधेनु चिंतामणि । आंगणिं कल्पवृक्ष डोलती हो ।  
पुष्पलता घन शोभती । चंपक बिल्व कुंद मालती हो ।  
हंस, केकी, शुक, कोकील । पक्षी अंब अंब बोलती हो ।  
पंचवंदन एकानन । तुझिया आज्ञेने चालती हो ।  
दोघे तळीवर बसले । दोघे भ्रमती नित्य प्रवासी हो ।  
जय जय ब्रह्मविलासी .....॥ २ ॥

कटिं कर ठेवुनि उभी । राहुनि श्रमलिस भीमातटी हो ।  
विश्रांतिस्तव येथे । येऊनि वसलिस या मुळपिठी हो ।  
दशशत मुख मंचकी । तू निजलिस क्षिरसागर पोंटी हो ।  
कोठे भक्षिसी बोंरे । पोह ताक भाजि कणिरोटी हो ।  
तू गुरु, जननी, जनकाची । दुर्गम अगम-निगम प्रणवासी हो ।  
जय जय ब्रह्मविलासी .....॥ ३ ॥

जो करि आवडनिवडि । त्यावर दृष्टी सदा वाकडी हो ।  
नेसुनि पिवळी साडी । घालुनि केकत मुद राखडी हो ।  
येउनिया तांतडी । दाखवी पदपंकज पलघडी हो ।  
पुरवावी आवडी । विष्णुदासाची एवढी हो ।  
अवगुण काहीं न पांहता । पावुनि अपुल्या ये नांवासी हो ।  
जय जय ब्रह्मविलासी .....॥ ४ ॥